

ನಿಷಯ:—ಹುಬ್ಬಳ್ಳಿಯಲ್ಲಿ ಉದ್ಯೋಗ ತರಬೇತಿ ಕೇಂದ್ರವನ್ನು ಸ್ಥಾಪಿಸುವುದು

ಪ್ರ. 151 (43) ಶ್ರೀ ಮಲ್ಲಿಕಾರ್ಜುನ ವಿ. ಬನ್ನಿ (ಗುಳೇದಗುಡ್ಡ) ಮಾನ್ಯ ಕಾರ್ಮಿಕ ಹಾಗೂ ವಹಿವಾಟು ಮಂತ್ರಿಗಳು ಈ ಕೆಳಕಂಡ ಪ್ರಶ್ನೆಗಳಿಗೆ ಉತ್ತರಿಸುವರೆ:—

ಅ. ರಾಜ್ಯದಲ್ಲಿ ಪ್ರತಿ ತಾಲ್ಲೂಕಿನಲ್ಲಿ ಔದ್ಯೋಗಿಕ ತರಬೇತಿ ಕೇಂದ್ರವನ್ನು ಪ್ರಾರಂಭಿಸುವ ಯೋಜನೆ ಸರ್ಕಾರದವರಲ್ಲಿದೆಯೇ;

ಆ. ಹಾಗಿದ್ದಲ್ಲಿ, ಯಾವ ಆಧಾರದ ಮೇಲೆ ಪ್ರಾರಂಭಿಸಲಾಗುವುದು;

ಇ. ಇದರ ರೂಪ ರೇಖೆಗಳೇನು?

ಶ್ರೀ ಎಂ. ರಘುಪತಿ (ಪ್ರಸಾರ, ವಾರ್ತಾ ಮತ್ತು ಪ್ರವಾಸೋದ್ಯಮ ಮಂತ್ರಿ).—ಕಾರ್ಮಿಕ ಹಾಗೂ ವಹಿವಾಟು ಮಂತ್ರಿಗಳ ಪರವಾಗಿ :—

ಅ. ಈ ವಿಚಾರ ಪರಿಶೀಲನೆಯ ಪ್ರಥಮ ಹಂತದಲ್ಲಿದೆ.

ಆ. ಇದನ್ನು ಇನ್ನೂ ಪರಿಶೀಲಿಸಬೇಕಾಗಿದೆ.

ಇ. ಇನ್ನೂ ನಿರ್ಧಾರವಾಗಿಲ್ಲ.

ಶ್ರೀ ಮಲ್ಲಿಕಾರ್ಜುನ ವಿರಪ್ಪ ಬನ್ನಿ.—ಅಧ್ಯಕ್ಷರೇ, ಕನ್ನಡ ಪ್ರಶ್ನೆಯಲ್ಲಿ ಹುಬ್ಬಳ್ಳಿಯಲ್ಲಿ ಔದ್ಯೋಗಿಕ ಕೇಂದ್ರವನ್ನು ಸ್ಥಾಪಿಸುವುದು ಎಂದು ಇದ್ದರೆ, ಇಂಗ್ಲೀಷ್ ಪ್ರಶ್ನೆಯಲ್ಲಿ ರಾಜ್ಯದಲ್ಲಿ ಈ ಕೇಂದ್ರವನ್ನು ಸ್ಥಾಪಿಸುವುದು ಎಂದು ಇದೆ. ಮಾನ್ಯ ಕೈಗಾರಿಕಾ ಸಚಿವರು ಹಿಂದೆ ರಾಜ್ಯದಲ್ಲಿ ಒಂದು ಸಾವಿರ ಕೈಗಾರಿಕೆಗಳನ್ನು ಪ್ರಾರಂಭಿಸುತ್ತೇವೆಂದು ಹೇಳಿಕೆ ಕೊಟ್ಟಿದ್ದರು. ಇದನ್ನು ಆಧಾರವಾಗಿಟ್ಟು ಕೊಂಡು ಪ್ರತಿ ತಾಲ್ಲೂಕಿನಲ್ಲಿಯೂ ಕೈಗಾರಿಕಾ ತರಬೇತಿ ಕೇಂದ್ರವನ್ನು ಸ್ಥಾಪಿಸುವ ವಿಚಾರ ಪ್ರಥಮ ಹಂತದಲ್ಲಿದೆಯೆಂದು ಮಾನ್ಯ ಮಂತ್ರಿಗಳು ಹೇಳಿದ್ದಾರೆ. ಪ್ರಥಮ ಚುಂಬನಂ ದಂತ ಭಗ್ನಂ ಎನ್ನುವ ಹಾಗೆ ಆಗದೆ ಇದನ್ನು ಬೇಗ ಮಾಡುವುದಕ್ಕೆ ಪ್ರಯತ್ನ ಮಾಡುತ್ತೀರಾ?

ಶ್ರೀ ಎಂ. ರಘುಪತಿ.—ತರಬೇತಿ ಕೇಂದ್ರಗಳನ್ನು ಪ್ರಾರಂಭ ಮಾಡುವುದಕ್ಕೆ ಸರ್ವ ವಿಧವಾದ ಪ್ರಯತ್ನವನ್ನೂ ನಾವು ಮಾಡುತ್ತೇವೆ. ಕೇಂದ್ರ ಸರ್ಕಾರದ ನೀತಿಯ ಪ್ರಕಾರ ಶೇಕಡ 60 ಭಾಗ ರಾಜ್ಯ ಸರ್ಕಾರದ ಹಣವಿದ್ದು ಇನ್ನು 40 ಭಾಗವನ್ನು ಕೇಂದ್ರದವರು ಕೊಡುತ್ತಾರೆ, ನಾವು ಇದರ ಬಗ್ಗೆ ಕೇಂದ್ರದ ಮಂತ್ರಿಗಳ ಜೊತೆಯಲ್ಲಿ ಸಂಪರ್ಕ ಮಾಡಿ 40 ಭಾಗ ಹಣವನ್ನು ಈ ತರಬೇತಿ ಕೇಂದ್ರಗಳಿಗೆ ಕೊಡಿಸುವುದಕ್ಕೆ ಪ್ರಯತ್ನ ಮಾಡುತ್ತೇವೆ.

ಶ್ರೀಮತಿ ಕೆ. ಎಸ್. ನಾಗರತ್ನಮ್ಮ.—ರಾಜ್ಯದಲ್ಲಿ ಈ ತರಬೇತಿ ಕೇಂದ್ರಗಳನ್ನು ಸ್ಥಾಪನೆ ಮಾಡುವಾಗ ಯಾವ ತಾಲ್ಲೂಕು ಡ್ರಾಟ್‌ಪೋನ್ ಎರಿಯಾ ಇದೆ, ಎಲ್ಲಿ ಇಂಗ್ಲೀಷನ್ ಫೆಸಿಲಿಟೀಸ್ ಇಲ್ಲ. ಅಂಥ ಎರಿಯಾಗಳನ್ನು ತಾವು ಆರಿಸಿಕೊಂಡು ಅಲ್ಲಿರುವ ಹುಡುಗರಿಗೆ ಟ್ರೈನಿಂಗ್ ಕೊಟ್ಟು ಅವರಿಗೆ ಸಹಾಯ ಮಾಡಿದಂತಾಗುತ್ತದೆ. ಆದ್ದರಿಂದ ಇಂಥ ತಾಲ್ಲೂಕುಗಳನ್ನು ತಾವು ತಯಾರಿಸುವ ಪಟ್ಟಿಯ ಮೇಲೆ ಟ್ರೈನಿಂಗ್ ಹಾಕಿಕೊಳ್ಳುತ್ತೀರಾ?

ಶ್ರೀ ಎಂ. ರಘುಪತಿ.—ಖಂಡಿತವಾಗಿಯೂ ಇದು ಸೂಕ್ತವಾದ ಸಲಹೆ.

ಶ್ರೀ ಧನಂಜಯಕುಮಾರ್.—ಔದ್ಯೋಗಿಕ ತರಬೇತಿ ಕೇಂದ್ರಗಳಲ್ಲಿ ಯಾವ ತರಹದ ತರಬೇತಿ ಯನ್ನು ಕೊಡುವುದು ಎಂದು ಸರ್ಕಾರದವರು ಏನಾದರೂ ನಿಗದಿಮಾಡಿದ್ದಾರೆಯೇ? ತರಬೇತಿ ಪಡೆಯುವಂಥ ವಿದ್ಯಾರ್ಥಿಗಳಿಗೆ ಯಾವುದಾದರೂ ರೀತಿಯಲ್ಲಿ ವೇತನ ಅಥವಾ ಸ್ಟೈಪೆಂಡ್ ಕೊಡುವಂಥ ಆಲೋಚನೆ ಸರ್ಕಾರಕ್ಕೆ ಇದೆಯೇ?

ಶ್ರೀ ಎಂ. ರಘುಪತಿ.—ಈಗಾಗಲೇ ಇದು ಜಾರಿಯಲ್ಲಿದೆ. ಸರ್ಕಾರದ ನೀತಿಯಲ್ಲಿ ಇವರಿಗೆ ಸಹಾಯ ಮಾಡತಕ್ಕ ಕಾರ್ಯಕ್ರಮ ಇದೆ. ಇಲ್ಲಿ ಹಲವಾರು ಕೋರ್ಸ್‌ಗಳಲ್ಲಿ ತರಬೇತಿ ಕೊಡಲಾಗುತ್ತಿದೆ. ಹೊಸದಾಗಿ, ರಿಗ್‌ಗಳನ್ನು ರಿಪೇರಿ ಮಾಡುವುದರ ಬಗ್ಗೆ ತರಬೇತಿ ಇದೆ. ಇದಲ್ಲದೆ ಇನ್ನೂ ಹೊಸ ಹೊಸ ಶಾಖೆಗಳನ್ನು ಪ್ರಾರಂಭ ಮಾಡುವುದಕ್ಕೆ ಪ್ರಯತ್ನ ಮಾಡುತ್ತಿದ್ದೇವೆ.

ಶ್ರೀ ಮಲಾ ರಿಗೌಡ ಶಂಕರಗೌಡ ಪಾಟೀಲ್.—ಇದರಲ್ಲಿ ತರಬೇತಿ ಪಡೆದಂಥ ವಿದ್ಯಾರ್ಥಿಗಳಿಗೆ ಆಯಾ ಕ್ಷೇತ್ರದಲ್ಲಿ ಕಡ್ಡಾಯವಾಗಿ ನೌಕರಿ ಕೊಡುವಂಥ ವ್ಯವಸ್ಥೆ ಮಾಡುತ್ತೀರಾ?

ಶ್ರೀ ಎಂ. ರಘುಪತಿ.—ತರಬೇತಿ ಪಡೆದವರಿಗೆ ನೌಕರಿಯಲ್ಲಿ ಪ್ರಿಫರೆನ್ಸ್ ಕೊಡುವಂತೆ ಹೇಳುತ್ತೇವೆ.

ಶ್ರೀ ಮಲಾ ರಿಗೌಡ ಶಂಕರಗೌಡ ಪಾಟೀಲ್.—ಈಗಾಗಲೇ ಸಾಕಷ್ಟು ಜನ ತರಬೇತಿ ಪಡೆದವರಿಗೆ ನೌಕರಿ ಸಿಕ್ಕುತ್ತಿಲ್ಲ. ತಾವು ಇದಕ್ಕೇನಾದರೂ ಕಡ್ಡಾಯ ಮಾಡಿದರೆ ಅನುಕೂಲವಾಗುತ್ತದೆ.

ಅಧ್ಯಕ್ಷರು.—ಪ್ರಿಫರೆನ್ಸ್ ಕೊಡುತ್ತಾರೆಂದು ಹೇಳಿದ್ದಾರೆ.